

பொதுக்காலம் 22ஆம் வாரம் - ஞாயிறு

முதல் ஆண்டு

திருப்பலி முன்னுரை

வாழ்க்கை என்னும் பயணத்தில் கரை காண இயலாமல் தவித்த நேரங்களில் கரம் நீட்டி காத்து, கரை சேர்த்த இறைவனை நாடி வாஞ்சையோடு வந்துள்ள உங்கள் அனைவரையும் பொதுக்காலத்தின் இருபத்திரண்டாம் ஞாயிறு திருப்பலிக் கொண்டாட்டத்திற்கு அன்போடு வரவேற்கின்றோம்.

கடந்த மாதத்தில் இறைவன் வழங்கிய அனைத்து ஆசீருக்கும் நன்றி சொல்லி, புலர்ந்திருக்கும் புதிய மாதத்திலும் இறைவனின் அருட்கரம் தொடர்ந்து நம்மோடு இருந்து வழிநடத்த இத்திருப்பலியில் சிறப்பாக மன்றாடுவோம்.

இறைவனால் ஆசீர்வதிக்கப்பட்ட மனிதர்கள் தங்களுக்கு இறைவன் வழங்கும் செய்தியை மக்களுக்கு எடுத்துரைக்காமல் இருக்க முடியாது. அப்படி எடுத்துரைக்கும் போது பல துன்பங்களை சந்திக்க நேரிடுகிறது. பிறந்த நாளைச் சபிப்பது, உயிரை எடுத்துக் கொள்ள மன்றாடுவது எல்லாம் துன்பத்தின் உச்சக்கட்ட நிலையைக் குறிக்கின்றன. இன்றைய முதல் வாசகத்திலும் இறைவாக்கினர் எரேமியா தன் துன்ப நிலையை நினைந்து வருந்தி ஆண்டவரிடம் முறையிடுகின்றார். ஆனாலும் “ஆண்டவர் வலிமை வாய்ந்த வீரரைப் போல என்னோடு இருக்கின்றார்” (எரேமியா 20:11) என்ற தனது உறுதியான நம்பிக்கையை வெளிப்படுத்துகின்றார்.

இறைவனோடு கொண்டுள்ள அன்பினால் அவர் மீது தான் கொண்டுள்ள ஏக்கத்தை, தாகத்தை, வேட்கையை தாவீது அரசர் தனது திருப்பாடலின் மூலம் வெளிப்படுத்துகின்றார். ஆம், கடவுள் மீது நாம் கொண்டுள்ள அன்பு அதிகமாகும் போது அவரை மட்டுமே நாடுகின்றோம்; அவரிலே தஞ்சம் அடைகின்றோம்; அனைத்தும் அவராலே ஆகின்றது என்பதை உணர்கின்றோம்.

கடவுளுக்கு செலுத்தும் பலி எவ்வாறு அமைய வேண்டும் என்பதை இன்றைய இரண்டாம் வாசகம் தெளிவாக எடுத்துரைக்கின்றது. உலகப் போக்கின்படி நடவாமல், கடவுளின் திருவுளம் அறிந்து, நம் செயல்களினால் அதை வெளிப்படுத்தும் போது நம்மையே கடவுளுக்கு உகந்த தூய, உயிருள்ள பலியாகப் படைக்கின்றோம்.

இன்றைய நற்செய்தி வாசகத்தில் இயேசு தன் இறப்பை முன்னறிவிக்கின்றார். ஒவ்வொரு முறையிலும் இயேசுவின் பாடுகளின் வெளிப்பாடு, சீடர்களின் புரிந்து கொள்ளாமை, அதற்கான இயேசுவின் விளக்கம் என மூன்று பகுதிகளாக இந்நிகழ்வைப் பிரிக்கலாம். தனக்குப் பின் திருச்சபையை வழிநடத்த பேதுருவைத் தேர்ந்தெடுத்த இயேசு இந்நிகழ்வில் இறைத் திருவுளம் அறியாது பேசும் பேதுருவினைக் கடிந்து கொள்கிறார். யாராக இருந்தாலும் இறைத்திருவுளம் ஏற்று நடக்கும் போது மட்டுமே

இறைவனின் பிள்ளைகளாக மாற முடியும் என்பதை இன்றைய நற்செய்தி எடுத்துரைக்கின்றது.

இறைவனின் அன்புப் பிள்ளைகளாகிய நாம் நம்முடைய வாழ்க்கையை சற்றே ஆராய்ந்து பார்ப்போம். உண்மைகள் எப்போதும் கசப்புத் தன்மையைக் கொடுக்கின்றன. அதை ஏற்றுக் கொள்ள முற்படுவது கடினம். உண்மை என அறிந்தும் பல நேரங்களில் நாம் கொண்டுள்ள வெறுப்பு, வைராக்கியம், ஆணவத்தினால் அதை ஏற்றுக்கொள்ள மறுக்கின்றோம். நம்மால் அதை உடனடியாக ஏற்றுக்கொள்ள முடியாவிட்டாலும் ஏற்றுக்கொள்ள முயற்சிகள் எடுப்போம். இறைவனாலே பல நேரங்களில் உண்மைகள் வெளிப்படுத்தப்படுகின்றன. உண்மையை வெளிப்படுத்துபவர்களாக நாம் இருந்தால் இறைவாக்கினர் எரேமியாவை நம் வாழ்வின் முன்மாதிரியாகக் கொள்வோம். உண்மையை வெளிப்படுத்தியதால் பழிக்கப்பட்டாலும் கடவுள் தன்னோடு இருந்து தன்னை வழிநடத்துகின்றார் என்ற ஆழ்ந்த நம்பிக்கையை அவர் கொண்டுள்ளார்.

இன்று நம்மால் விதைக்கப்படும் உண்மை விதை உடனடியாக முளைத்து பலன் கொடுக்காவிட்டாலும் என்றாவது ஒரு நாள் நிச்சயம் நூறு மடங்குப் பலனைக் கொடுக்கும் என்ற நம்பிக்கையை கொண்டு வாழ்வோம். உண்மைக்கு மாறாகப் பேசுவதினால் உலகமே நம் பக்கம் இருக்கலாம்; ஆனால் உண்மை பேசுவதினால் உலகைப் படைத்த இறைவனே நம் பக்கம் இருக்கின்றார். அவரிலே நமக்கான நிலைவாழ்வு உண்டு என்பதை உணர்வோம். “எம் இதயங்களை உமக்கே படைத்தீர், இறைவா; உம்மில் அன்றி வேறெதிலும் அவை நிறைவு கொள்ளா” என்ற அகுஸ்தினாரின் வார்த்தைகளுக்கு ஏற்ப நம் இதயத்தை ஆண்டவருக்கே கொடுப்போம். அவரையே முழு உள்ளத்தோடும், முழு ஆற்றலோடும் அன்பு செய்வோம்; நாள்தோறும் தேடுவோம். அவரைத் தேடும் போது மட்டுமே அனைத்தையும் கண்டடைகிறோம் என்பதை உணர்ந்து, உணவாய் நம்மைத் தேடி வரும் இறைவனுக்கு நம்மையே அர்ப்பணித்து திருப்பலியில் தொடர்ந்து இணைவோம்.

இறைமக்களின் மன்றாட்டுகள்:

பதில்: எல்லாம் வல்ல இறைவா, எங்கள் மன்றாட்டைக் கேட்டருளும்.

1. தன்னையே உயிருள்ள பலியாகப் படைத்தவரே எம் இறைவா!

உமது மக்களாகிய எங்களின் மீட்புக்காக நாள்தோறும் பலிபீடத்தில் உம்மையே பலியாக்கும் திருத்தந்தை, ஆயர்கள் மற்றும் குருக்களை ஆசீர்வதியும். உமது இறைவார்த்தையை போதித்து, அருட்சாதனக் கொண்டாட்டங்களால் புனிதப்படுத்தி, உமது மீட்பின் பாதையில் எங்களை வழிநடத்தும் இவர்களுக்குத் தேவையான நலன்களை அருள வேண்டுமென்று இறைவா உம்மை மன்றாடுகின்றோம்.

2. தன்னலம் துறப்பவருக்கே நிலைவாழ்வு என்றவரே எம் இறைவா!

எங்கள் பாரதத்தை ஆளும் ஆட்சியாளர்களை ஆசீர்வதியும். தங்களது தன்னலத்திற்காக நாட்டின் செல்வங்களையும், மக்களையும் பயன்படுத்திக் கொள்ளும் இவர்களுக்கு நல்லதொரு மாற்றத்தைக் கொடுத்து, நாட்டு மக்களுக்குச் சேவை செய்யும் நல்ல உள்ளத்தைத் தந்தருள வேண்டுமென்று இறைவா உம்மை மன்றாடுகின்றோம்.

3. வறண்டு போனவற்றை வளமாக்குபவரே எம் இறைவா!

வான் மழையின்றி வறண்டு போன எம் நிலங்களையும் நீர்நிலைகளையும் கனிவுடன் கண்ணோக்கும். எங்களது கண்ணீரைக் கண்டு எங்களுக்கு வேண்டிய வான் மழையைத் தந்து, நீர்நிலைகள் பெருகச் செய்ய வேண்டுமென்று இறைவா உம்மை மன்றாடுகின்றோம்.

4. உயிரினும் மேலாகப் பேரன்பு காட்டுபவரே எம் இறைவா!

கசக்கும் உண்மைகளினால் உறவுகளையும், நண்பர்களை இழந்து நிற்கும் உள்ளங்களை ஆசீர்வதியும். உறவின் உன்னதத்தை ஒவ்வொரு மனிதரும் தமது வாழ்வில் உணர்ந்து, நீர் எம்மீது காட்டிய அன்பை உம் சாயலாகிய மனிதருக்கும் பொழிந்து, சொல்லப்படும் உண்மைகளில் இருக்கும் உண்மைத் தன்மைகளை அறிந்து, தங்கள் வாழ்வை நல்ல முறையில் அமைத்துக் கொள்ள வேண்டுமென்று இறைவா உம்மை மன்றாடுகின்றோம்.

“கடவுள் அன்பாய் இருக்கிறார்!” 1 யோவா 04: 16

மறைத்திரு. அமிர்தராச சுந்தர் ஜா.

info.arulvakku@gmail.com; + 91 843 802 1938; www.arulvakku.com